

बार्हस्पत्यो भरद्वाजः। इन्द्रः। त्रिष्टुप्, १५ द्विपदा त्रिष्टुप्

पिबा सोममभि यमुग्र तर्द ऊर्व गव्यं महि गृणान इन्द्र।

वि यो धृष्णो वधिषो वज्रहस्त विश्वा वृत्रममित्रिया शवौभिः ॥ ६.०१७.०१

उग्र- उद्गूर्ण। इन्द्र- परमेश्वर। इदि परमैश्वर्ये। मेघानां पर्जन्यस्य वृष्टेः कारणभूता या ईशानशक्तिरस्ति सैवेन्द्र इत्याधिभौतिके। आध्यात्मिके तु इन्द्रियाणां विषयवासनानां या शक्तिश्चित्ते वशीकरोति तस्या देवतेन्द्रः। गृणानः- स्तुतः सन्। महि ऊर्व गव्यम्- चिद्रश्मिसमूहम्। तर्दः- प्रकाशितवानसि। सोमम्- रसम्। अभि- आभिमुख्येन। पिब- अनुभव ॥१॥

स ई पाहि य ऋजीषी तरुत्रो यः शिप्रवान्वृषभो यो मतीनाम्।

यो गोत्रभिद्वज्रभृद्यो हरिष्ठाः स इन्द्र चित्रां अभि तृन्धि वाजान् ॥ ६.०१७.०२

यः। ऋजीषिः- आर्जवसम्पन्नः। तरुत्रः- तारकः। यः। शिप्रवान्- शोभननासिकोपलक्षितप्राणसम्पन्नः। यः। मतीनाम्- शुद्धमननानाम्। वृषभः- वर्षकः। यः। गोत्रभित्- गिर्युपलक्षितजडभेदकः। वज्रभृत्- वज्रपाणिः। हरिष्ठाः- प्राणाश्वस्थः। स त्वम्। ईम्- एतं रसम्। पाहि- अनुभव। इन्द्र- ईशनाधिदैवत। वाजान्- अन्नानि। अभि- आभिमुख्येन। तृन्धि- प्रकाशय ॥२॥

एवा पाहि प्रलथा मन्दतु त्वा श्रुधि ब्रह्म वावृधस्वोत गीर्भिः।

आविः सूर्यं कृणुहि पीपिहीषो जहि शत्रूरभि गा इन्द्र तृन्धि ॥ ६.०१७.०३

एव- इत्थम्। प्रलथा- पुराणमार्गेण। पाहि- रसमनुभव। त्वा- त्वाम्। मन्दतु- आनन्दयतु। ब्रह्म- मन्त्रम्। श्रुधि- शृणु। उत- अपि च। गीर्भिः- वाग्भिः। वावृधस्व- वर्धस्व। सूर्य- सवितारमात्मानमित्यध्यात्मिके। आविः कृणुहि- प्रकटय। इषः- सदिच्छाः। पीपिहि- प्यायय। शत्रून्- रिपून्। जहि- नाशय। गाः- धेनूपलक्षितचिद्रश्मीन्। इन्द्र। अभि तृन्धि- प्रकाशय ॥३॥

ते त्वा॒ मदा॑ बृ॒हदिन्द्र॑ स्वधाव॒ इमे पी॑ता उ॒क्षय॑न्त द्यु॒मन्त॑म्।

म॒हाम॑नू॒नं तव॑सं विभू॒तिं मत्स॒रासौ॑ जर्ह॑षन्त प्र॒साह॑म्॥ ६.०१७.०४

त इमे । पीताः- अनुभूताः । मदाः- हर्षकरा रसाः । स्वधावः- आत्मवन् । इन्द्र । त्वा- त्वाम् ।  
द्युमन्तम्- दीप्तिमन्तम् । बृहत्- अत्यन्तम् । उक्षयन्त- सेचयन्तु । महाम्- महान्तम् । अनूनम्-  
अन्यूनम् । तवसम्- बलिनम् । विभूतिम्- विभुम् । प्रसाहम्- शत्र्वभिभावुकम् । मत्सरासः- रसाः ।  
जर्हषन्त- हर्षयन्ति ॥४॥

येभिः॒ सूर्य॑मुष॒सं म॑न्दसा॒नोऽवा॑सयोऽप॒ दृ॒हानि॑ द॒र्द्र॑त्।

म॒हाम॑द्रि॒ परि॒ गा इन्द्र॑ सन्तं॒ नुत्था॑ अच्यु॒तं स॑द॒स॒स्प॒रि स्वा॑त्॥ ६.०१७.०५

येभिः- यैर्हर्षकरैः रसैः । मन्दसानः- दृष्टः । सूर्य- सवितारमात्मानम् । उषसम्- प्रभातीं विद्याम् ।  
अवासयः- न्यवासयः । दृहानि- दृढानि बन्धनानि । अप दर्द्रत्- अदारयः । इन्द्र । गाः-  
चिद्रश्मीन् । परि- परितः । सन्तम्- भवन्तम् । अच्युतम्- च्युतिरहितम् । महाम्- बृहन्तम् ।  
अद्रिम्- गिरिमेघोपलक्षितजडम् । स्वात्- स्वकीयात् । सदसः- स्थानात् । परि नुत्थाः-  
अनुदः ॥५॥

तव॒ क्रत्वा॒ तव॒ तद॑सना॒भिरा॑मासु॒ प॒क्वं श॑च्या॒ नि दी॑धः ।

औ॒र्णो॒र्दुर॑ उ॒स्त्रिया॑भ्यो॒ वि दृ॒हो॒र्दू॒र्वाद्वा॑ अ॒सृजो॑ अ॒ङ्गिर॑स्वान्॥ ६.०१७.०६

तव- ते । क्रत्वा- प्रज्ञया । तव- ते । दंसनाभिः- दशनैः । आमासु- अपक्वासु । पक्वम् । शच्या-  
प्रज्ञया । नि दीधः- धारयसि । दृहो- दृढानि । दुरः- द्वाराणि । उस्त्रियाभ्यः- धेनुभ्यश्चिद्रश्मिभ्यः ।  
वि- विशेषेण । और्णोत्- उद्धाटितवान् । अङ्गिरस्वान्- उपासकमन्त्रबलयुक्तः । ऊर्वात्- समूहात् ।  
गाः- धेनूश्चिद्रश्मीन् । असृजः ॥६॥

प॒प्राथ॑ क्षां म॒हि द॑सो॒ व्यु॑र्ष्वी॒मुप॑ द्यामृ॒ष्वो बृ॒हदिन्द्र॑ स्त॒भायः॑ ।

अ॒धार॑यो॒ रोद॑सी दे॒वपु॑त्रे प्र॒त्ने मा॒तरा॑ य॒ही ऋ॒तस्य॑॥ ६.०१७.०७

महि- महता । दंसा- दशनिन । उर्वी- विस्तृताम् । क्षाम्- भूमिम् । वि- विशेषेण । पप्राथ-  
पूरितवान् । ऋष्वः- महात्मा सन् । इन्द्र । बृहत्- महत् । द्याम्- नभः । स्तभायः- स्तम्भितवान् ।  
प्रत्ने- पुराणे । यद्ही- महत्यौ । ऋतस्य- प्रकृतिनियत्याः । मातरा- निर्मात्र्यौ । देवपुत्रे- दिव्ये ।  
रोदसी- द्यावापृथिव्यौ । आधारयः ॥७॥

अध त्वा विश्वे पुर इन्द्र देवा एकं तवसं दधिरे भराय ।

अदेवो यदभ्यौहिष्ट देवान्स्वर्षाता वृणत इन्द्रमत्र ॥ ६.०१७.०८

अध- अथ । इन्द्र । त्वा- त्वाम् । पुरः- प्रत्यक्षतः । विश्वे- सर्वे । देवाः । एकम् । तवसम्-  
बलिनम् । भराय- निर्वाहाय । दधिरे- धृतवन्तः । यत्- यदा । अदेवः- अन्धकारभूतो वृत्रः । देवान् ।  
अभ्यौहिष्ट- अभिगतवान् । स्वर्षाता- युद्धे । इन्द्रम् । अत्र । वृणते- देवा वरणं कुर्वन्ति ॥८॥

अध द्यौश्चित्ते अप सा नु वज्राद्वितानमद्भियसा स्वस्य मन्योः ।

अहिं यदिन्द्रो अभ्योहसानं नि चिद्विश्वायुः शयथे जघान ॥ ६.०१७.०९

अध- अथ । सा । द्यौः । चित्- अपि । ते- तव । स्वस्य- स्वकीयस्य । मन्योः- मननस्य । द्विता-  
द्विधाभूतात् । वज्रात् । भियसा- भीत्या । अनमत्- ववन्दे । इन्द्रः । अभ्योगसानम्-  
अभिगन्तारम् । अहिम्- वृत्रं मूलशक्तिधाराणामावारकम् । विश्वायुः- सर्वनरहितः सन् । शयथे-  
मरणाय । नि जघान- हिंसितवान् ॥९॥

अध त्वष्टा ते मह उग्र वज्रं सहस्रभृष्टिं ववृतच्छताश्रिम् ।

निकाममरमणसं येन नवन्तमहिं सं पिणगृजीषिन् ॥ ६.०१७.१०

अध- अथ । उग्र- उद्गूर्ण । येन वज्रेण । ऋजीषिन्- आर्जवसम्पन्न । निकामम्-  
आत्मजयविश्वासरहितम् । अरमणसम्- अभिगन्तृमनसम् । नवन्तम्- शब्दं कुर्वाणम् । अहिम्-  
वृत्रम् । सम्- सम्यक् । पिणक्- पिष्टवानसि । तत् । महः- महत् । सहस्रभृष्टिम्- अनन्तधारम् ।

शताश्रिम्- शतपर्वाणम्। वज्रम्। त्वष्टा- तनूकरणदेवता सूर्यः। ते- तुभ्यम्। ववृतत्-  
न्यवर्तयत् ॥१०॥

वर्धान्यं विश्वे मरुतः सजोषाः पचच्छतं महिषाँ इन्द्र तुभ्यम्।

पूषा विष्णुस्त्रीणि सरांसि धावन्वृत्रहणं मदिरमंशुमस्मै ॥ ६.०१७.११

विश्वे- सर्वे। मरुतः- प्राणविशेषाः। सजोषाः- सहृदयाः। यम्। वर्धान्- अवर्धयन्। इन्द्र। अस्मै-  
एतस्मै। तुभ्यम्- ते। वृत्रहणम्- आवरणनाशकम्। मदिरम्- आनन्दकरम्। अंशुम्- रसम्। त्रीणि  
सरांसि- त्रिषु सरोवरेषु भूर्भुवःसुवरादिषु। धावन्- उपकल्पयन्। शतं महिषान्- प्रभूतानि महान्ति  
चित्तभावनानि। विष्णुः- स्वरश्मिना व्याप्तो धर्मभूतज्ञानेन वा। पूषा- पोषकः सूर्य  
आत्मेत्याध्यात्मिके। पचत्- पक्वमकरोत् ॥११॥

आ क्षोदो महि वृतं नदीनां परिष्ठितमसृज ऊर्मिमपाम्।

तासामनु प्रवत इन्द्र पन्थां प्रादर्यो नीचीरपसः समुद्रम् ॥ ६.०१७.१२

नदीनां क्षोदः- जीवोदकम्। महि- महत्। आ वृतम्- आवरणेन बद्धम्। परिष्ठितम्- स्थगितम्।  
असृजः- बहिर्निःसारितवान्। अपामूर्मि- जीवोदकतरङ्गमुद्धाटितवान्। इन्द्र। तासाम्। पन्थाम्-  
मार्गान्। प्रवतः- प्रवणानकरोः। अपसः- जीवोदकानि। समुद्रम्- अर्णवं हृदयसमुद्रमुद्दिश्य।  
नीचीः- प्रवणाभिमुखीः। प्र- प्रकर्षेण। अर्दयः- अगमयः ॥१२॥

एवा ता विश्वा चकृवांसमिन्द्रं महामुग्रमजुर्यं सहोदाम्।

सुवीरं त्वा स्वायुधं सुवज्रमा ब्रह्म नव्यमवसे ववृत्यात् ॥ ६.०१७.१३

एव- एवम्। ता- तानि। विश्वा- सर्वाणि। चकृवांसम्- कुर्वन्तम्। महाम्- महान्तम्। उग्रम्-  
उद्गूर्णम्। अजुर्यं- जरारहितम्। सहोदाम्- शक्तिदम्। सुवीरम्। स्वायुधम्- शोभनप्रहरणम्।  
सुवज्रम्- वज्रपाणिम्। इन्द्रमभिलक्ष्य। नव्यम्- अभिनवम्। ब्रह्म- मन्त्रम्। अवसे- रक्षायै।  
आववृत्यात्- आवर्तयतु ॥१३॥

स नो वाजाय श्रवस इषे च राये धेहि द्युमतं इन्द्र विप्रान्।

भरद्वाजे नृवतं इन्द्र सूरीन्द्रिवि च स्मैधि पार्ये न इन्द्र ॥ ६.०१७.१४

इन्द्र । सः- असौ त्वम् । द्युमतः- द्युतिमतः । विप्रान्- मेधाविनः । नः- अस्मान् । वाजाय- बलाय ।

श्रवसे- अतीन्द्रियश्रवणोपलक्षितदिव्यानुभूतये । इषे- सदेष्टव्ये । राये- दानयोग्यसम्पदे । च ।

धेहि- धारय । इन्द्र । भरद्वाजे- दत्तहविष्के स्तुवति । सूरीन्- विदुषः । नः- अस्मान् । नृवतः-

मनुष्यवतः । कुरु । नः- अस्मान् । पार्ये दिवि- श्रेष्ठे ज्योतिषि । एधि ॥१४ ॥

अया वाजं देवहितं सनेम मदेम शतहिमाः सुवीराः ॥ ६.०१७.१५

अया- अनया । देवहितम्- देवक्षेमकरम् । वाजम्- बलम् । सनेम- सम्भजेम । शतहिमाः-

शतायुषः । सुवीराः । मदेम- हृष्याम ॥१५ ॥